

श्रीमत् परमहंस परिव्राजकाचार्य सद्गुरु भगवान्

## श्रीधरस्वामी महाराज

“ हृदयीं वेदगर्भ विलसे । मुखीं सरस्वती विळासे ।  
 माहित्य बोलतां जैसे । भासती देवगुरु ॥ दा. १-६-६ ॥  
 जे पवित्रपणे वैश्वानर । जे स्फूर्ति किरणाचे दिनकर ।  
 ज्ञातेपणे दृष्टीसमोर । ब्रह्मांड न ये ॥ ७ ॥  
 जे अखंड सावधान । जयांस त्रिकाळाचें ज्ञान ।  
 सर्वकाळ निराभिमान । आत्मज्ञानी ॥ ८ ॥  
 शांति क्षमा दयासीळ । पवित्र आणी सत्वसीळ ।  
 अंतरशुद्ध ज्ञानसीळ । ईश्वरी पुरुष ॥ दा. १-८-१९ ॥

राष्ट्रगुरु श्रीसमर्थ रामदासस्वामी महाराजांनी श्रीमत् दासबोधांत लिहीलेले वरील आदर्श जीवनाचें चित्र ज्यांच्या जीवनाशी तंतोतंत जुळते तेच आमचे सद्गुरु भगवान् श्रीधरस्वामीजी. आमच्या अनंत कोटी जन्मांच्या पुण्याईनें भारतवर्षाच्या— या महाराष्ट्राच्या— पावन पुण्यभूमींत त्यांनीं जन्म घेतला आहे. आज आपल्या अविरत सुगंधानें लभावधि मानवांना शांति व स्वानंद यांचे प्रदान ते मुक्त हस्तानें करून त्यांचीं हृदये पुढकित करीत आहेत.

**कुलवृत्तांत—** मराठवाड्यातील नांदेड जिल्ह्यांतील देगडूर या तालुक्याच्या गांवीं श्रीस्वामीजींचे वाडवडिल रहात होते. श्रीस्वामीजींच्या पूर्वाश्रमीच्या घराण्याचें आडनांव पतकी व ते देशस्थ ऋग्वेदी आश्वलायन शाखी ब्राह्मण. श्रींच्या वडिलांचें नांव नारायणराव होते. नारायणरावांना आपल्या प्रथम पत्नीपासून रेणुका नांवाची कन्या झाल्यानंतर त्यांची पत्नी निवर्तली. त्यानंतर त्यांनी द्वितीय विवाह केला. त्यांच्या द्वितीय विवाहित पत्नीचें नांव कमलाबाई होतें व याच श्रीस्वामीजींच्या मातोश्री होत.



कमळाबाई अत्यंत प्रेमळ, शरीराने सुदृढ, देखण्या, सुशील व कर्तव्यदक्ष होत्या. बोळतांना श्रीस्वामीजी आपल्या मातेची तुळना राजा हरिश्चंद्राच्या तारामतीशी करीत असतात.

**जन्म**— नारायणरावांना द्वितीय पत्नीपासून त्रिविक्र, गोविंद व गोदावरी हीं अपत्ये झाल्यावर कुळपुरोहितांनी पतकी घराण्यास सर्पशाप असून पुढे निवृत्त होणार असल्याचें सांगून आपलीं अपत्ये अल्पायुषीच होतील असें सांगितल्याने नारायणरावांनी सहकुटुंब गाणगापूर येथे जाऊन लोककल्याणकारी सत्पुत्रप्राप्तीसाठी उग्र साधना केली. त्याचें फलस्वरूपच कीं काय ? श्रीदत्तात्रेय महाराजांचा 'तुझ्या पोटीं अंशरूपाने येतो' असा दृष्टांत झाला. नंतर कमळाबाईंना दिवस जाऊन वैराग्यवृत्तीचे डोहाळे लागले व त्यांत त्या धर्मगळानी, पुनरुद्धार या विषयांवर बोळू लागल्या. शके १८३० च्या मार्गशीर्ष शु॥ १५ स म्हणजेच श्रीदत्त जयंतीच्या शुभदिनी श्रीदत्त जन्मकालाच्या वेळीच गाणगापुराहून ७-८ मैल दूर असलेल्या चिंचोळी या गांवी कमळाबाई प्रसूत होऊन पुत्ररत्नाची प्राप्ति झाली. हेच आमचे चरित्र नायक श्रीसद्गुरु श्रीधरस्वामी महाराज. या पुत्ररत्नाचें नांव श्रीधर असें ठेवण्यांत आलें.

तिसऱ्या वर्षी वडील व बाराव्या वर्षी मातोश्री या दोघांचा स्वर्गवास झाला व त्यामुळे श्रीस्वामीजींना आपल्या मावशीकडे रहावे लागलें. शके १८४५ त माध्यमिक शिक्षण घेण्यासाठी श्रीची स्वारी पुण्याच्या अनाथ विद्यार्थी गृहांत दाखल झाली. परोपकारी वृत्तीने वागण्याचा स्वभाव, दया-द्रव्य या गोष्टी जन्मतःच अंगवळणी पडल्यामुळे अभ्यास होईना त्यामुळे त्यांना अनाथ विद्यार्थी गृह सोडून दुसरीकडे रहावे लागलें. तेथे ते माधुकरी मागून आपलें शिक्षण पूर्ण करूं लागले.

**आदर्श विद्यार्थी**— विद्यार्थीदशेंत श्रीचा जीवनक्रम आचार विचार संपन्न असाच होता. पहाटे उठून, आपली खोली गाईच्या शेणाने सारवून सूर्योदयापूर्वी स्नान उरकून ते संध्या करीत. संध्येनंतर सूर्यनमस्कार घालीत.



रामनामाचा जप अखंड चालू असून ते त्रिकाळ स्नान-संध्या करीत. गरीब विद्यार्थ्यांना मदत करण्यांत त्यांना आनन्द वाटे. ते गरीब विद्यार्थ्यांसाठी माधुकरीहि मागून आणून देत असत. आज्ञ्याची सेवासुश्रवा करणे त्यांना फार आवडे. सुश्रुषा करतांना ते रात्रीच्या रात्री जागून काढीत असत. फीसाठी नडलेल्या विद्यार्थ्यांना ते पैशाची मदत करीत, पुस्तकेहि देत असत. आपल्या जवळचे पैसे संपल्यास स्वतः नोकरी करून त्यायोगे द्रव्यार्जन करून ते पैसे नडलेल्या विद्यार्थ्यांना मदत म्हणून देत. मदत मागण्यास आलेला कोणताहि विद्यार्थी त्यांनी विनमुख जाऊं दिला नाही. श्रीस्वामीजी गरीब विद्यार्थ्यांचा जणू आसराच होते. विद्यार्थी दशेंतहि पाश्चात्य पद्धतीने केस राखणे त्यांना आवडत नसे. तसेंच पुण्यासारख्या शहरांत राहूनहि त्यांना चहा, कॉफी, सिनेमा आदि कोणतेंच व्यसन स्पर्श करू शकलें नाही.

**साधना-** शके १८४९ च्या विजयादशमीस पुण्याहून श्रीक्षेत्र सज्जनगडावर तपःसाधनेसाठी श्रीस्वामीजींनी प्रयाण केलें. प्रयाणापूर्वी त्यांनी पुढील प्रमाणे प्रतिज्ञा केली.

१) मी आमरण अस्खलित ब्रह्मचर्याचें पालन करीन. २) द्रव्यास स्पर्श करणार नाही. कोणी द्रव्य दिल्यास त्याचा परोपकारार्थ विनियोग करीन. ३) कोठेंहि मठपति म्हणून रहाणार नाही. ४) स्वतःच्या गरजा कमीत कमी राखीन. ५) स्त्री पुरुषांत भेदभाव न ठेवतां त्यांना समदृष्टीने बोध करीन. ६) अखिल स्त्रीसमाज मातेप्रमाणे मानीन. ७) धर्मगळानी घालवून जग सुखी करीन. ८) लोककल्याणार्थच देह शिजवीन.

या सर्व गोष्टी करण्यासाठी मी हा देह श्री भगवंतचरणी अर्पण केला आहे.

सज्जनगडावर श्रीस्वामींच्या खऱ्या पारमार्थिक जीवनास प्रारंभ झाला. येथे त्यांनी सेवा व साधना यांची साक्षात् मूर्ति बनून कठोर तपस्या केली.



साधनाकाळात श्रीसमर्थाने अनेक प्रकारे त्यांची परीक्षा पाहिली. श्रीस्वामीजी रात्री फारसे झोप घेत नसत. गडावर पाणी भरणे, समाधी व जेजवर यांतील सर्व प्रकारे सेवा करणे, जरूर तर स्वयंपाकांत मदत करून स्वयंपाकाची भांडी घासणे, पूजासाहित्याची सर्व प्रकारे तयारी करणे इत्यादि सर्व कामे दवसा करूनहि रात्रीच्या निशांतवेळी श्रीसमर्थाच्या समाधीपाशी गाभाऱ्यांत बसून नामस्मरणाच्या परमानंदामध्ये निमग्न होऊन वेळ घालवीत. श्रीस्वामीजी गडावर असतांना गडावरील व्यवस्थापक एक पेन्शनर फौजदार होते. त्यांना श्रीस्वामीजी करीत असलेली सेवा ढोंगीपणाची वाटून ते त्यांचा मत्सर करून लागले. त्यांनी श्रीस्वामीजींची खूप निंदा करण्यास सुरवात केली. त्यांना समाधीजवळ बसण्याची बंदी केली इतकेच नव्हे तर प्रवेशासहि प्रतिबंध केला. माधुकरी बंद करून गड सोडून जाण्यासहि सांगितले. इतका विरोध होत असतांहि श्रीस्वामीजींची शांति ढळली नाही. इतका त्रास देऊनहि समाधान न झाल्याने त्या कारभाऱ्याने एका मांत्रिकाकडून श्रीस्वामीजींवर मूठ मारण्याचा प्रयत्न करविला पण श्रीस्वामीजींना श्रीसमर्थाच्या कृपेने कांहींच त्रास न होता उलट त्या मांत्रिकाच्या सर्व शरीराची आग होऊं लागली व ती आग त्या मांत्रिकाने श्रीस्वामीजींची क्षमा मागून श्रीसमर्थाचे तीर्थ घेतल्यावरच कमी झाली व त्याचा मनस्तापहि कमी झाला. त्या वेळेपासून श्रीस्वामीजींबद्दल सर्वांना आदर व प्रेम वाटू लागले श्रीस्वामीजी गडावर असतांनाच त्यांना श्रीसमर्थाकडून 'भगवान' ही उपाधि प्राप्त झाली.

या साधना काळांत कोणते अनुभव आले त्यांचे श्रीस्वामीजींनी आपल्या 'भक्तिसार' या पुस्तिकेंत वर्णन केले आहे. त्यापैकी लोकापवादाचे वर्णन येथे प्रथम देत आहोंत.

तरुण तुम्ही हे सोडितां संसार । रुचे हा विचार आम्हा न या ॥  
 प्रपंच सोडीनी परमार्थ कराल । तेणे कष्टी व्हाल तुम्हीं जर्गी ॥  
 जार्ही प्रपंच हो करावा नेटका । परमार्थ विवेका मग ध्यावें ॥



ममर्थे कथिलें कैशी तुम्ही पोरे । अवज्ञा त्याची रे करी तसा ॥  
 बोलती हे ऐसे वृद्ध शिष्ट लोक । ..... ॥७८॥  
 अहो कांहीं म्हणती अभाव वैराग्य । न दिसे हा योग्य आम्हालागी  
 भिकेचा हा धंदा सुलभ सर्वांसी । जो तो मागायासी सज्ज होय ॥  
 भिकान्यांची संख्या झाली ऐसी फार । राष्ट्रा अनिवार संकट हें ।  
 म्हणे दुजा दिसे लबाड हा लुच्चा । म्हणे तो चा कच्चा बुवा यासी ॥  
 आम्ही बहु ऐसे धरीयले चोर । होतो फौजदार ठावे तुम्हां ॥८१॥  
 मारोनियां यातें घालवा येथोनी । शंका माझे मनीं येत बहू ॥८२॥  
 अहो म्हणति कांहीं बुवायाजी फार । झाली अनिवार देशामध्ये ॥  
 कायदाचि ऐसा काढावा कीं कोणी । बुवा होतां धरुनी द्यावी शिक्षा  
 कैचें ब्रह्मचर्य कैचा अहो त्याग । लग्न लागवेगें बळें करा ॥८३॥  
 ऐसे जरी सर्व बुवा देशीं होती । तरी अधोगति राष्ट्रा सत्य ॥  
 वळवा म्हणे एक देतो मी मुलीतें । घरजांवई माते हवा ऐसा ॥८४॥  
 आळवीता देवा म्हणति पहा ठोंगी । दावी आम्हालागीं ईशप्रेम ॥८५॥  
 लंगोटी घालोनी दावीत आम्हांला । म्हणा कीं मजला समर्थची ॥  
 न मिळे खावया भिक्षा घरोघरा । कसा निलाजरा झाला पहा ॥  
 काय हो या झाली धाड गलेलढा । पूर्वजासि बड्डा लावियेला ॥८७॥  
 तुझी जात कोण, कोण आहे घरीं । कशासी ऐसे हें आचरसी ॥  
 विचारिती परी भिक्षा न घालतां । तिष्ठत ठेवती वाडगेची ॥  
 ब्रह्मण मी ऐसे सांगतो लबाड । ठेवील विन्हाड कोठें तरी ॥८९॥  
 दुराचार करी चोरोनियां खळ । साधुवेपें खूळ लावी जनां ॥  
 स्त्रीयांवरी याचा डोळा निशीदिनीं । कण्टकरणीं भूलवीत ॥  
 घाली पांघरूण पापा यया वेपें । मुख पाहतां दोषे प्रायश्चित्त ॥  
 कोणी म्हणे कोठें चोरी करोनिया । आला पळोनियां यया स्थळीं



अहो म्हणे कोणी रात्रीं हा लुटारूं । दिवनासी थोरू साधु बने ॥  
 भिक्षेचिये मिसें घर परीक्षूनी । जात यया कोणी भूळूं नका ॥  
 कोणीहि न घाली भिक्षा दारांतरी । घालवी बाहेरीं रागेरागे ॥  
 वटारूनी डोळे चढवी भुवई । मारायासी येई शिब्या देत ॥  
 भिक्षा मागोनि यां ऐसा लागवेग । प्रवेशूनी मग वर्नीं राही ॥९२॥

साधना करतांना कोणते सुखोपभोग साधकास मिळतात याचें  
 श्रीस्वामीजींनीं स्वानुभवानेंच पुढें वर्णन केलें आहे.

आकाशाचें छत भूमीचा पर्यंक । इंद्रियें हीं देख परिचारासी ॥  
 वायू हा विज्ञाना देत या सुखातें । पुष्पसुगंधातें सेववीत ॥  
 निज परिवारें निशेचा रमण । अमृतकरें जाण श्रम हारी ॥  
 ईश-प्रेम सखी रिझविण्या यांसी । देत आल्हादासी नाना येतनें ॥  
 तृण तेचि मऊ गादी या शयना । झोपे ऐसा जाणा महाराज ॥९३॥  
 वर्षाकाळीं जें कां भिजे याचें अंग । वाळे लागवेगीं हिंवाळयासी ॥  
 हिंवाळयांत जें कां गारठें शरीर । उन्हाळी समग्र शेकतसे ॥  
 गजचर्मापरी वृंद सहनानें । कातडी ती जाणें कृष्णवर्ण ॥  
 दिगंबर तनु कटी कौपिनानें । आकाश चंद्रानें ओभें तेवी ॥९४॥

अशा साधनावस्थेंतील ऐश्वर्यांत दिवस काढीत असतां आपली काय  
 स्थिती झाली हेंच श्रीस्वामीजींनीं पुढील अभंगांत वर्णिलें आहे.

राहावें न आतां प्राण जावो पाहे । धारिष्ट हे नोहे वाट पहाण्या ॥  
 अमरुख ते भक्त तुज रामराया । परी नाही यया स्वामी दुजा ॥  
 रडत स्फुंदत गडबडा लोळत । श्रीरामा बाहान करुण शब्दे ॥९६॥  
 अंत नको पाहूं प्राणांत मजला । दयाळा तुजला लाज माझी ॥  
 आठविलें तव मागील करणें । आस त्या कारणें वाटे बहु ॥  
 नको नको मज मोकळूं श्रीरामा । अगा सुखधामा दीनबंधो ॥  
 आतांची तू कैसा झालासां निष्ठूर । कर्म हें दुस्तर कैसे माझे ॥



कर्म जरी दुष्ट माझे बहू परी । तुजवीण तारी कोण मातें ॥१०२  
पाहूं नको माझे गुणदोष देवा । आलोसे केशवा शरण तुज ।  
धांवे धांवे आतां तळमळ भारी । कोणी न संसारीं तुजवीण ॥

शेवटीं साधकांची काय स्थिती होते हा श्रीस्वामींचा स्वानुभव पहा.

गिरहव्यथा अति वाढे दिवसावरी । तळमळ भारी मनालार्गी ॥  
प्रेमवृत्ति नाभीपासोनी उसळे । तेणें तळमळे बहुसाल ॥  
असह्य ही वृत्ति होये तये काळीं । वेड तयेवेळीं लागो पाहे ॥  
फल-पर्ण-वायु जाहलें जीवन । सोडियलें अन्न देवासाठीं ॥११७  
नावडे कांहींहि नाठवे कांहींहि । जर्गी या कांहींहि सुख नुरे ।  
नये धीर मना प्राण देवो पाहे । भेटी लवलाहे साधण्यास ॥११८

अशी परिस्थिती झाल्यावरच शेवटीं—

देहावरी ऐसा उदार पाहतां । राम होय त्राता भक्तालार्गी ॥

वरील अभंगातून श्रीस्वामीजींनी स्वानुभवच वर्णिला आहे यांत मुळीच संशय नाही.

श्रीसमर्थ साक्षात्कार-- शके १८५१ चा दासनवमीचा उत्सव पारपडल्यानंतर श्रीस्वामीजी आपल्या नित्यक्रमानुसार रात्री श्रीसमर्थ-समाधीच्या भुवारांत श्रीसमर्थांचें चिंतन करीत बसले असतां ऐन मध्यरात्री त्यांना श्रीसमर्थांचें तेजोमय दर्शन घडलें. (यापूर्वीहि त्यांना श्रीसमर्थ साक्षात्कार झाला होता.) आणि त्यावेळीं दक्षिणेकडे जाण्याची आज्ञा झाली. त्या आज्ञेनुसार श्रीस्वामीजी सज्जनगडाहून दक्षिण दरवाजांनै दक्षिणेकडे निघून गोकर्णक्षेत्रांत गेले व कर्नाटकांतील निरनिराळ्या भागांतून त्यांचा संचार झाला. नंतर शके १८५६ मध्ये श्रीस्वामीजी सज्जनगडावर आले व तेथें त्यांचा अंदाजें पांच वर्षे मुक्काम होता. शके १८६१ मध्ये ते पुनः कर्नाटकांत धर्मप्रसारार्थ गेले व शके १८६२ च्या विजयादशमीस चतुर्थाश्रमाचा स्वीकार केला.



त्यानंतर श्रीस्वामीजींनी सर्व भारतांत आपल्या कार्याचा प्रसार करण्याकरितां निरनिराळ्या ठिकाणीं प्रयाण केले व ठिकठिकाणीं चातुर्मास त निवास केला आहे. चातुर्मासांत श्रीस्वामीजी पूर्ण एकांत व मौन राखतात. आजपावेतो श्रींचे २५ चातुर्मास झाले असून ते चिकमंगळूर, मंगळूर, गिरणार, अयोध्या, वाराणसी, वरदपूर, कन्याकुमारी, सज्जनगड, बदरिकाश्रम, हुशंगाबाद, इत्यादि ठिकाणीं झाले आहेत.

शके १८६७ मध्ये श्रींचा तंजावर, रामेश्वर या भारताच्या दक्षिण भागांत संचार झाला आजपावेतो सर्व भारतांत संचार करून धर्मजागृतीसाठीं श्रींनीं अविरत, अविश्रांत कार्य केले आहे. वस्तुतः श्रीस्वामीजी खरोखरच 'विभूतिमत् श्रीमत् उर्जित' या कोटींतीलच आहेत. भारताच्या कानाकोपऱ्यांतून श्रीस्वामीजींचे शिष्य व भक्त विखुरले आहेत. जगाच्या हिताकरितां आणि भारतीयांच्या उद्धारासाठीं आर्यतेस्कृतीचें रक्षण करावें हें आपलें कर्तव्य आहे' असे श्रीस्वामीजी अत्यंत आग्रहानें सांगत असतात. तसेंच 'परमात्मस्वरूप होण्यासाठीं परमात्म्याचें ज्ञान करून घेण्याचें साधनच आमचा धर्म आम्हांस सांगत आला आहे. आपण तें स्वरूप प्रकाशविणारें साधन साध्य करून घेतलें पाहिजे.' असेंहि त्यांचे सांगणें आहे.

### श्रीस्वामीजींची ग्रंथरचना.

श्रीस्वामीजींच्या लेखणीतून शुद्ध परमार्थाची परम पावन भागिरथी अखंड स्रवत असते. त्या गंगोघातून काहीं लहान मोठे गद्य व पद्य ग्रंथ प्रसिद्ध झाले असले तरी अद्याप बरेच वाङ्मय अप्रकाशित असून काहींचा मागमूसहि लागत नाही. श्रीस्वामीजींची ग्रंथरचना गद्य व पद्यांत असून संस्कृत, मराठी, हिंदी, कन्नड व इंग्रजी या भाषांतून आहे. 'विवेकोदय, मोक्षसंदेश, सुमुक्षुधाम, स्वात्मनिरूपण' यासारखे स्वानुभवानें ओतप्रोत असलेले अत्यंत उच्च कोटीचे ग्रंथहि त्यांत आहेत. संन्यासी हा नेहमी असंग्रहि वृत्तीचाच असतो. त्यानुसार श्रीस्वामीजी असंग्रहीच आहेत.

धीधर-सन्देश



त्यामुळे त्यांनी केलेल्या लिखाणाचे जतन करणे व त्याची निगा राखून प्रकाशन करणे हे कार्य साहजिकच सर्व शिष्यभक्तांवर येऊन पडले आहे. हे कार्य श्रीधरकुटी सज्जनगड, श्रीधर-स्फूर्ति-निवास वाराणसी, श्रीधर महामंडळ वरदपूर, सागर या संस्था करीत असून नासिकच्या श्रीसमर्थ श्रीधर तत्वज्ञान मंडळाकडून तेच कार्य श्रीस्वामीजींच्या आशीर्वादाने गेल्या चार वर्षांवासून श्रीधर-संदेशद्वारे चालू आहे.

श्रीस्वामीजींच्या ग्रंथरचनेपैकी पुढील वाङ्मय प्रकाशित झाले आहे.

**संस्कृत-** शिवशान्तस्तोत्रतिलकम्, दत्तकरुणार्णव, स्तोत्रावली प्रथमगुच्छ व द्वितीयगुच्छ.

**मराठी-** आर्यसंस्कृति, रामपाठ, श्रीसमर्थपाठ, श्रीमारुतीमहात्म्य, मोक्षसंदेश, उज्वलसंदेश, भक्तिसार, विषयी-मुनी संवाद, पंचीकरण, सप्ताध्यायी, निरनिराळ्या चातुर्मासांच्या सुरवातीस व समाप्तीच्या वेळी दिलेले संदेश; स्वात्मनिरूपण, श्रीरामप्रसाद, श्रीसमर्थप्रसाद व विवेकोदय (हे श्रीधर-संदेशांतून क्रमशः प्रसिद्ध होत आहे.)

**हिंदी-** आर्यसंस्कृतीका दिव्य संदेश, आनंदतत्वमिमांसा, चातुर्मास-समाप्तिके अवसरपर दिले हुए विभिन्न दिव्य संदेश, मुमुक्षुधाम (हे श्रीधर-संदेशांतून क्रमशः प्रसिद्ध होत आहे.)

**कन्नड-** आर्यसंस्कृति, प्रवचनत्रय, प्रवचनपंचक, प्रवचनसुधा भाग १ ला, समर्थांचे श्रेष्ठत्व (प्रवचनें) स्वात्मनिरूपण. इ.

**इंग्रजी-** High Lights of Aryan Culture, Poems by Shri Shridhar Swamiji.

कांहीं अप्रकाशित वाङ्मय येणे प्रमाणे आहे.

**संस्कृत-** परिव्राटमननम् आदि स्तोत्रे.

**मराठी-** रामायण, सप्तशती, प्रवचनसुधा, वाक्सुधा, श्रीची पत्रे, स्वामीबोध.



हिंदी-- श्रीसमर्थचरित नवनीत, उपनिषत्सुत्र, प्रवचनसुधा,  
आर्यसंस्कृति.

याखेरीज बरीच अज्ञात अशी ग्रंथसंपत्ति असावी असा  
अंदाज आहे.

### श्रीस्वामीजींचे अवतार वैशिष्ट्य

श्रीस्वामीजींच्या चरित्राचा अत्यंत बारकाईने विचार केला तर  
त्यांचे चरित्र श्रीसमर्थांच्या चरित्राशी बरेच जुळते आहे असेच  
लक्षांत येईल.

श्रीसमर्थांचा श्रीरामप्रभूंच्या जन्मदिनी व समर्थी जन्म झाला तर  
श्रीस्वामीजींचा जन्म श्रीदत्तजयंतीस श्रीदत्तनन्माच्या वेळी झाला.

श्रीसमर्थांचे नांव नारायण होते व तेच श्रीस्वामीजींचे गुरु.  
श्रीस्वामीजींच्या वडिलांचेहि नांव नारायणच होते.

श्रीसमर्थ व श्रीस्वामीजी या दोघांचे श्रीरामप्रभूवर नितांत प्रेम व  
निष्ठा आढळून येते. दोघेहि लहानपणापासून राष्ट्राची व धर्माची चिंता  
बहात होते व आहेत.

श्रीसमर्थांप्रमाणेच श्रीस्वामीजींनी सर्वसंगपरित्याग करून तपश्चर्ये-  
साठी प्रयाण केले. श्रीसमर्थ पंचवटीत येऊन श्रीरामापुढे आपले हृद्गत  
निवेदून त्यांच्या आज्ञेनुसार आपले तपाचरण करते झाले तर श्रीस्वामीजींनी  
सज्जनगडावर श्रीसमर्थांजवळ आपले हृदय मोकळे करून त्यांच्या सान्नि-  
ध्यांत आपली साधना पूर्ण केली.

श्रीसमर्थ व श्रीस्वामीजी यांना कोणीहि मानवी गुरु नाहीत.

श्रीसमर्थांनी श्रीरामरायांचा आदर्श पुढे ठेवून रामराज्याची कल्पना  
साकार करण्यासाठी प्रयत्न केला तर श्रीसमर्थांचा आदर्श समोर ठेवून  
राष्ट्र व धर्म यांच्या उद्धारार्थ त्यांच्या शिकवणीनुसार प्रयत्न करत  
श्रीस्वामीजी आपले आयुष्य वेचित आहेत.

श्रीसमर्थांप्रमाणेच श्रीस्वामीजींनी निरनिराळ्या ठिकाणी धर्मप्रचार-



कार्यार्थ केंद्रें चालू केलीं असून श्रीसमर्थांच्या मठपती होऊन बसो नये ॥ या वचनानुसार श्रीसमर्थांप्रमाणेंच श्रीस्वामीजी कोठेंहि मठपति झाले नाहींत व होणारहि नाहींत.

श्रीसमर्थांवितारापूर्वी ३०० वर्षे चालू असलेल्या परकीय छळामुळे जनता तस्त होऊन परमेश्वरी अवताराची वाट वहात होती. अशा हताश परिस्थितींत श्रीसमर्थांचा अवतार झाला. त्याचप्रमाणें १५० वर्षांच्या परकीय राज्यामुळे भारतांत धर्माळा आलेली ग्लानी बालविण्यासाठी, राष्ट्रधर्माची विवडलेली घडी बसविण्यासाठी, अवास्तव वाढलेल्या पाश्चिमात्यीकरणाचा मोड करण्यासाठीच श्रीस्वामींचा अवतार आहे.

असत्त्याचें भय निश्चित । दैवतें जाहलीं पापाणवत ।

मंत्रांचें सामर्थ्य राहिलें समस्त । न्यायनीत बुडाली !!

या श्रीसमर्थोक्तिप्रमाणेंच देशांतील परिस्थिति असतांच

कराया जगाचा उद्धार । जाहला श्रीधरअवतार ।

धरेवरीं जो झाला भार । नष्ट करिती श्रीधर ॥ १ ॥

अनादि पातकांचे संस्कार । सरले श्रीधरकृपें समग्र ।

तरले जीव भवसागर । श्रीधरानुग्रहें ॥ २ ॥

स्वरूपसाक्षात्कार निर्धार । करावया राष्ट्रभूचा उद्धार ।

स्वानंदविग्रही साचार । श्रीधर प्रगटले ॥ ३ ॥

श्रीसमर्थांप्रमाणेंच 'आधी केलें मग सांगितलें ।' या त्रीदवाक्या-  
नुसार श्रीस्वामीजींचें आचरण आहे. तसेंच

जीव जीवांत घालावा । आत्मा आत्म्यांत मिसळावा ।

राहुराहो शोध घ्यावा । परांतराचा ॥

या शिकवणीप्रमाणें प्रेमानें व हितोपदेशानेंच समाजार्थी त्यांचें  
वागणें असून सत्यस्वरूपदृष्टीनेंच ते जीवन न्यतीत करीत आहेत.

धर्म स्थापनेचे नर । ते ईश्वराचे अवतार ।

जाले आहेत पुढें होणार । देणें ईश्वराचें ॥



— श्रीसमर्थकृपाप्रसादाने आपणांस श्रीस्वामीजीस्वरूपी ईश्वरी देणे आपल्या पूर्वभाग्यानेच लाभले आहे.

बहुत जनास चालवी । नाना मंडळे हालवी ।

ऐसी हे समर्थ पदवी । विवेकें होते ॥

विवेक एकांतीं करावा । जगदीश धारणेने धरावा ।

लोक आपला आणि परावा । म्हणोचि नये ॥

या श्रीसमर्थशिकवणीचे धडेच श्रीस्वामीजी प्रत्यक्षांत गिरवीत आहेत तसेच श्रीस्वामीजींच्या चरित्राचे अवलोकन केल्यावर

सकळांसी नम्र बोलणें । मनोगत राखोन चालणें ।

अखंड कोणी येकाचे उणें । पडोचि नेदि ॥ १ ॥

उत्तम गुणें शृंगारला । तो बहुतामध्ये शोभला ।

प्रगट प्रतापें उगवला । मार्तंड जैसा ॥ २ ॥

या श्रीसमर्थांच्या वचनांचा अनुभव आल्याशिवाय रहात नाही.

श्रीसमर्थाप्रमाणेच 'कांहीं गलबला कांहीं निवळ । ऐसा कंठित जावा काल । जेणें करितां विश्रान्ति वेळ । आपणासी फावे ॥' असेच त्यांचे आचरण आहे.

राष्ट्र व धर्म यांच्या उद्धारासाठीं सूक्ष्मपणें निरिक्षण करून त्यासाठीं आवश्यक तपोबळ प्राप्त करून घेण्यासाठीं श्रीस्वामीजी वारंवार एकांतवासांत जात असतात. गेलीं कांहीं वर्षे श्रीस्वामीजी एकांतवासांत असून अद्याप निदान एक वर्ष ते एकांतांत रहाणार आहेत. विश्वशांति व धर्मोन्नति हाच त्यांच्या चालू तपश्चर्येचा मूळ हेतु आहे.

सर्वे जनाः सुखिनो भवन्तु । सर्व सुखी असावे । ऐसी वासना ॥

या एकाच हेतुने त्यांचे मौन व एकांतवास चालू असतात. श्रीसमर्थ-सद्गुरु व श्रीस्वामीजी हे शिष्य, तेव्हां गुरुंच्याच उपदेशाप्रमाणे शिष्यांचे आचरण असणार. तद्वत आपणाहि यथामति, यथाशक्ति आपल्या श्रीसद्-



गुरु भगवानांच्या आज्ञेनुसार वर्तन केल्यास आपण आपला जन्ममृत्युफेरा चुकवू शकू यांत शंका नाही.

श्रीस्वामीजींकडे पाहिले असतां जणू काय श्रीसमर्थच श्रीस्वामीजींच्या स्वरूपांत अवतीर्ण होऊन सज्जनांचे रक्षण, दुष्टनिर्दालन व धर्म-स्थापना करित आहेत आणि योग्य धर्ममार्गाचे निदर्शन करण्यासाठींच स्वतः अगदीं अचूक धर्माचरण आचरीत आहेत हेच स्पष्ट दिसून येते.

धन्य ते हो कुळ । धन्य तो कीं वंश ।

ज्याठायीं श्रीधर । अवतरले ॥ १ ॥

धन्य ते जननी । धन्य तिची कूस ।

जे धर्मभास्करास । प्रसवली ॥ २ ॥

धन्य ते संबंधी । धन्य शिष्यगण ।

जई उद्भूत । कुळ त्यांचें ॥ ३ ॥

धन्य ते हें स्थान । धन्य तो हा देश ।

जेथें होत वास । श्रीधराचा ॥ ४ ॥

नमः शांताय दिव्याय सत्यधर्मस्वरूपिणे ॥

स्वानंदामृतवृप्ताय श्रीधराय नमो नमः ॥

श्रीमत् परमहंस परिव्राजकाचार्य सद्गुरु भगवान् श्रीधरस्वामी महाराज की जय ।



मराठींतील पहिलेंच होमिओ-बायोकेमिक मासिक  
 वार्षिक **होमिओ-दूत** [ व्ही. पी.  
 वर्गणी रु. ५. ] [ नाही.  
 आठव्या वर्षीत पदार्पण — दर १० दिनांकास प्रसिद्ध होतें.  
 व्यवस्थापक—होमिओ-दूत, १०४३ चांदवडकर रस्ता, नासिक-१.